

మీ కూ కథ లే యిష్టం

నేనొచ్చేస్తున్నా నన్ను తెలిగ్రాం చూసుకుని స్టేషనుకి ఒచ్చినట్టున్నారు మా ఆయన అంకపేపూ చింతతో నిండిన మనస్సులో. ఆయన కనబడగానే ఆయన మీదున్న సానుభూతి యిగిరిపోయి కోపం ఒచ్చేసింది నాకు.

“పండక్కి రాలేదేవడీ ?” అని అడిగాను జోరుగా.

“.....”

“ఆస లెక్కడున్నారు, పండక్కి ?”

“.....”

“జవాబు చెప్ప రేవడీ ?”

“.....”

“మీ కోపం ఎంతలా ఎదురు చూసేనండీ! మా వాళ్ళందరూ అడగడవే; ఏవే మి ఆయనరాలా, అసలు నీతో ఏం చెప్పేరే అంటూనూ ? ఏమిటిలా చేసేరు ?.... మరీ మరీ చెప్పేను కదా;.... అసలు మీరే కదండీ, తప్పకుండా ఒస్తాను - అంటూ చెప్పేరు !”

ఆయన నా ప్రశ్నల్ని టైమ్ లేనట్టుగా దాటేస్తున్నారు.... నడుస్తూనే ఉన్నాం.... పోర్టర్ని పిలవడం, సామాను వాడినెత్తిన పెట్టడం, టికెట్టు నా దగ్గర వుచ్చుకోవడం, జేబులోంచి ఆయన టికెట్టు బైటికి తీసుకోవడం, రెండూ కలిపి గేటు దగ్గర ఇచ్చెయ్యడం, రిక్షామాట్లాడడం, అందులో సామాను పెట్టించి కూచోడం— నా డ్యాపేలేదు.... నేను అడుగుతూ వుండడం, ఆయన నా వేపు ఓసారి వెళ్ళిమొహవేసి చూడడం, మళ్ళీ పనిలో పడ్డం—అలా అయిపోయింది.

“ఎందుకండీ రాలేదు ? మాట్లాడరేవడీ?— పండక్కి ఎడ్వాన్నూ పెట్టుకుని;— పెంపూ పెట్టుకుని;—హాయిగా ఆక్కడి కొచ్చి సరదాగా

వుండక ఇక్కడే కూచుండి పోయారేం ? — మా వాళ్ళిల్లు అంత మొహం మొత్తేసిందా? ఆమాత్రం దానికి నన్నెందుకూ, రెండు రోజులు ముందుగా వెళ్ళు అంటూ పంపేశారు? - అసలు మాట్లాడరేం ? ?”

అప్పుడొచ్చింది ఆయనోట, వో మాట.... జవాబుకాదు; ప్రశ్న!
 “చెప్తాను కనుక; ఏమిటి గొడవ ? ఇంటికేళ్ళే వరకూ ఆగలేవా ?”

“నే నాగలేను ! చెప్పండి ? !” అన్నాను గట్టిగా.

రిజవాడు ఓసారి వెనక్కి తిరిగి చూశాడు. నేను మొహం ముడుచుకొని ఊరుకున్నాను.

* * *

రాత్రింది.

తొమ్మిది దాటింది, వంటా భోజనాలూ ఐ మళ్ళీ తీరిక తీసుకునే సరికి.

“కిళ్ళిలు-తెమ్మంటావా ?” అన్నారాయన; నేను వంటింట్లో పని పూర్తి చేసుకుని ఇవతల వడగానే.

“కిళ్ళి ఒద్దూ, సోదాలూ వొద్దు. కాస్త వడుం వాల్చునీండి. చచ్చి చచ్చి ఒచ్చేను....”

“ఆమాత్రం దానికి ఈ ఒక్కపూటకీ వంటా పెంటా అంటూ గుండా పిండి అయిపోకపోతే ఏం ? కేరియర్ తెచ్చుకుంటే ఏడింటి కల్లా తినేసి ఈ సాటికి ఏదప్రోయే వాళ్ళంగా! — పోనీ నన్నేనా సుఖంగా కూర్చో నిచ్చేవా.... గనగసాలు తెండి.; ధనియాల తీసుకురండంటూ అరడజను సార్లు బజారుకి పంపేవు!....”

నాకావలింత ఒచ్చింది. లేకపోతే ఏదో అందును నేనూనూ.... అక్షణం అయిపోగోనే మళ్ళీ పండగ - ఈన రాకపోడం జ్ఞాపకం ఒచ్చేసింది. “ఇంతకి పండకేక్కడున్నారో చెప్పేరే కారు!”

“ఇక్కడే ఉన్నాను” అన్నారాయన చిరునవ్వుతో.

“అబద్ధం — ఇక్కడ లేర్దగా. మహాలక్ష్మమ్మగారు చెప్పింది. విశాఖ పట్నం వెళతానని బైలుదేరాడు, మీ ఆయన — అయితే రాలేమా? అని ఆశ్చర్య పడ్డ దావిడ. తాళం చెవులు అవిడికే ఇచ్చేర్దగా !”

“రాగానే కష్ట సుఖ లావిడితో చెప్పకున్నా వన్నమాట !” ఎగతాళిగా అన్నారు.

“చాలెండి—నేనేం అబద్ధాలు కల్పించి చెప్పలేదు. మీరేమో పదకొండో తారీఖు సాయంత్రం విశాఖపట్నం వెళుతున్నా నండోయ్ అని తాళా లిచ్చేరుట; మళ్ళీ పదహారో తారీఖు మధ్యాహ్నం ఒచ్చి అంతా కులాసాగా ఉన్నారండి; మా ఆవిడ రేపు ఒస్తోందంటూ తాళాలు తెచ్చుకున్నారర్ల — నాకు ముందుగా తెలిక నిజం చెప్పేశాను!”

“పోనీరే — ఏదో అయిపోయింది —”

“ఇక్కడా లేక, విశాఖపట్నంమూరాక, ఎక్కడున్నారండీ, నాలుగు రోజులూ మరీ !”

“ఎందుకురెద్దూ !”

“ఎందుకేవిటి — చెప్పండి ! — ఇంటి దగ్గర చెప్తానన్నారూగా ?”

అయిన మళ్ళీ మాటాడకుండా కూచున్నారు. ఎంత అడిగినా చెప్పక పోవాలని తారణం ఏమిదో ! అంత చెప్పకూడని చోటికి వెళ్ళేరా ! అయినా చెప్పేస్తారే ! ఇలా దాచటం కొత్తగా ఉందని తెలిసిపోయి బాధగా ఉంది.

“—ఎక్కడున్నారో, ఏం చేస్తున్నారో అసలు ఒంట్లో కులాసాగా ఉండో లేదో అని నా ప్రాణం ఎంత కటకట్లాడిందో మీకేం తెలుసు ? — ఇద్దరం కలిసే — వెళదాంవండీ అంటున్నా కూడా వినిపించుకోక కొంపలు ముండుట పోయినట్టు రెండ్రోజులు ముందుగా నన్ను సాగనంపేశారు. — పైగా దాశ్యంబలా అవగడం ఒకటి “ఏమే మీ ఆయనాచ్చాడా అంటే, ఒసే నీ మొగుడు రాడే” అంటూనూ!”

“కష్టమే; పాపం !” అన్నారాయన చిరునవ్వుతో.

“ఎంత వెటకారంగా వుందండీ మీకు ! — ఇంతకీ ఎక్కడున్నారో చెప్పరే ?”

“ఎక్కడుంటే నేం; నేను ఆరోగ్యంగా, సుఖంగా, కులాసాగా, సంతోషంగా పండగ వెళ్ళించేను - నీక్కావాలిం దంతేగా !

“ఏ పూరు వెళ్ళేరు చెప్పండి, పోనీ !”

“నిడదవోలు!”

“మీ సుఖద్రో గారంటికా?”

“ఏ సుఖద్రో?”

“—ఎంతమంది సుఖద్రో లున్నారు? - మీ - మీ సుఖద్రో - సుఖద్రో

రునీయంలో సగండాకా వచ్చిన- అదుగో, నవ్వుతున్నారు వెళ్ళేరా, అక్కడికి?
 - చీ చీ - ఇలా ఎవరైనా చేస్తారుటండి?" నాకూ నవ్వు ఆగలేదు: సుఖద్రా,
 ఆయనా, ఆ కథంతా జ్ఞాపకం ఒచ్చి.

"నవ్వుకు కమలా - - - సుభద్రగారింటిక్కాదు. అక్కడి కెందుకు
 వెళతాను!- అసలు సుభద్ర వాళ్ళ పుట్టింటికి వెళ్ళిందిగా!"

"ఓహో; భోగట్టా చేసేరన్నమాట!"

"అంటే మరి - - - వూరుదాకా వెళ్ళేక - నువ్వు నవ్వితే నేనసలు
 చెప్పను!"

నేను బలవంతాన నవ్వు ఆపుకున్నాను- అయినా ధోరణి అలాగే ఒచ్చే
 స్తోంది. "చెప్పండి చెప్పండి - అసలు సరిగ్గా నిడదవోలే ఎందుకు వెళ్ళవలి
 సొచ్చిందట!"

ఆయన గొంతు సర్దుకున్నారు. "విశాఖపట్నానికే టిక్కెట్టు కొనుక్కు
 న్నానే - - -" అని తలగదా గోడకి నిలువుగా చేరేసి, సదుపాయంగా ఆనుకొని
 కూర్చోని, అనగనగా ధోరణిలో ప్రారంభించారు. "- అసలేం జరిగిందంటే;
 బండి రెండుగంటలు లేటు! ప్లాట్ ఫారమ్ మీదే బెంచమీదకునికిపాట్లు పడుతున్నా
 నన్నమాట- "బండొచ్చింది లేవండిసార్" అంటూ పోర్టర్ లేపేడు; బేగ్ రైల్వే
 పెట్టాడు - - కూచోడానికి జాగాలేకా జనం చస్తూంటే ఎవరో ఒకక అతను
 దర్జాగా ముసుగుతన్ని నిద్దరోతున్నాడు - ఒళ్ళుమండి, ఆపళంగా చేతులో పున్న
 న్యూస్ పేపర్ తో వీలైనంత గట్టిగా నాలుగు తగల్చిస్తూ "రైలుబండి నీ బాబు
 గారి సొత్తనుకున్నావా, లే" అని లేపేను. తీరాచూస్తే వాడు మా నర్సింహారావు!"

"నర్సింహారా వెవరండీ!" అన్నాను, సంగతి సగంపైగా బోధపడక.

"- కలకటాలో పనిచేస్తున్నాడులే, వాడు. ఏడెనిమిదేళ్ళయింది, వాడూ
 నేనూ కలుసుకుని - ఓరి నీ తస్సాదియ్యా అంటే హారి నీ దుంపతెగా అని
 పలకరించుకున్నాం. చకచకా మాట్లాడేసుకున్నాం - - వాడికి కిందపేడే
 వెళ్ళిందిట. పండక్కి అత్తారింటికి పోతున్నాట్ట - - కబుర్లు చెప్పుంటూ
 కూచున్నాం--ఇంతలో రైలు గోదావరిబ్రిడ్జిమీద నడవడం తెలిసి కంగారుగా
 నించున్నాను - ఆ రైలు విశాఖపట్నం వెళ్ళటంలేదు! బెజవాడ పోతోంది!!
 పోర్టర్ వెధవ ఇందులో కూచోపెట్టేశాడు! -|| అని గాభరాపడ్డాను.

"ఎంత తమాషా అండీ!"

ఆయన నన్ను ఆశ్చర్యపడనివ్వలేదు.

“నిను.... అప్పుడింకేం చెయ్యడం?—నరే, కొవ్వూర్లో దిగి వెళ
కొద్దాం; అనుకున్నాను—ఆపశంగా వాడు లంకించుకొని,—ఏడికావులేవోయ్,
ఇప్పుడు నువ్వు విశాఖపట్నం వెళ్ళకపోతే ఏమి? అన్నాడు. టిక్కెట్ కూడా
కొనుక్కున్నాను: మా ఆవిడా వాళ్ళ వాళ్ళు ఎదురు చూస్తారా అని ఎంత
చెప్పినా వాడు విన్నాడేకాదు. నిడదవోలు వాళ్ళ అత్తారూరట; వాడికూడా
అక్కడి కెళ్ళేసి, పండగ మూడు రోజులూ వాడితో వుండి, మళ్ళీ పదహారో
తారీకి రాజమండ్రి చేరమంటాడు.... సగంసేపు వేళాకోళం అనుకున్నాను....
కొవ్వూరు ప్లేషనులో నన్ను దిగకుండా పట్టేసుకున్నాడు. ఆ తరువాత ప్లేష
నులో గార్డు దగ్గరకు వెళ్ళి నిడదవోలుకి టిక్కెట్ రాయించి పుచ్చేసుకున్నాడు—
సరి. ఇంకో గడియలో నిడదవోలు రానే వచ్చింది?”

“ఊ, హూ, !.... అతన్నో నిడదవోల్లో దిగిపోయి అక్కడుండి పోయే
రన్నమాట.... ఎంతవని చేపేరండీ? - పోనీ ఓ ఉత్తరంముక్క రాయలేక
పోయారా, ఇలా జరిగిందంటాను!.... పండగ మూడురోజులూ, పిలవని పేరం
టానికి వెళ్ళి బట్టలకీ, దానికి దీనికి. మొహమాటపడి... ఎలా ఉండిపోయేరండీ,
అంత తెలియని వాళ్ళింటోను! - అతని కత్తారుగాని మీ కెవరు?..” నాకు
శవ్వోచ్చింది.

“అబ్బే, లేదు కమలా, అన్నీ బాగా జరిగేయి. వాళ్ళ ఆదరం చెప్ప
దావికే బాధగా ఉంది నాకు!” అన్నారాయన. పెంకెతనంగా నవ్వుతూ,
వోరకంట చూస్తూ.

“బాధెందుకో?”

“నువ్వేమనుకుంటావో నవి -!”

“నేనేమనుకుంటావండీ, చిత్రంగా మాట్లాడతారు!”

“నువ్వనుకోడానిక్కారణం ఉందిలే—అసలు మానర్సింహారావు వాళ్ళింటికి
వెళ్ళడమే వెళ్ళయ్యేక మొదటి సంక్రాంతి.... బాగా డబ్బున్న వాళ్ళేమో,
బాలా ఘనంగా చేడ్తానుకున్నారు. అల్లడితో గిల్లడిన్నట్టు నాక్కూడా అంత
ఘనంగామా చెయ్యవలిపొచ్చింది.... నే నెక్కడ మొహమాట పడతానో అని
అన్నీ అడక్కుండా ఏర్పాటయి పోయేవి!—”

“బాగా ఆ ప్రివరులా.”

“అబ్బో; చాలా! ధన్యం వ్యాపారం!! గోదొన్నూ, మిల్లులూ, దుకాణాలూ, ఓ పెద్ద బట్టలకొట్టూ. ఇదికాక ఆడవాళ్ళు వడ్డీ వ్యాపారం చేస్తారు. —తెల్లారితే బోగి అనగా రాత్రి వెళ్ళాం కదూ—తెల్లారే సరికి వేణ్ణీళ్ళూ, జెమాజెట్టిలాంటి మంగళ్ళూ తయారు. వాళ్ళ ఐశ్వర్యం చూసి పద్దతి మారిపోతుందనుకున్నాను. కాని అలా జరగలేదు. షాంపూ రుద్దుకొని షవర్ బాత్లు చేస్తే మట్టుకు నలుగు పెట్టి తలంటుకున్న నునుపూ. శుభ్రం ఒస్తాయా? జన్మలో కుళ్ళంతా ఒదిలేటట్టు అభ్యంగనం చేయించారు—కొత్తబట్టల్లెవెలాగా అని నేను చిన్నబుచ్చు కంటూనే ఉన్నాను; ఇంతట్లోకి పెద్దాయన ఎనిమిది గజాల ఫిన్లే చావు పట్టు కొచ్చాడు, (ఇప్పుడు నేకట్టుకున్న పంచె దాన్లోదే, చూడు!)—“అలా వొక్క ఊణం కూర్చోండి. అబ్బాయి షావుకు వెళ్ళేడు. చొక్కాలు తెస్తాడు” అని మర్యాదగా చెప్పి కాపీ తాగేలోపుని కట్టబెట్టారు. నాకేవైతే నచ్చుతాయో, ఎంతలేవైతే సరిపోతాయో సరిగ్గా అలాటివి, రెండు చొక్కాలు.... ఆశ్చర్య పడుతూనే, మా సర్కింహారావుని పిల్చి, “ఏమిటా ఇదంతానూ, నీకేమేనా మతుండా లేదా” అని చివాట్లు పెడితే, వాడు పెద్ద నవ్వు నవ్వేసి, “మీ అత్తారంటికి వెళ్ళి వాళ్ళిస్తే కట్టుకోవుట్రా, అక్కడికి వెళ్ళకుండా చేసి నందుకు నీకీ మాత్రం” చెయ్యకపోతే ఎలాగు, అన్నాడు—!

“చాలా బలగం వున్నారు కాచోలు....”

“ఓ? అతనికి నలుగురు మరదళ్ళూ, ఇద్దరు బావమరుదులున్నూ— గొప్ప కాలక్షేపం అనుకో - నాకే ఆశ్చర్యం వేస్తుందిప్పుడు. మూడురోజులు నిన్ను మరిచిపోయి; నీకు ఉత్తరమైనా రాయకుండా వుండిపోయానంటే -” అని ఆగారు, షూ ఆయన.

“అవునైంది—అలాంటి చోటికెళ్ళే ఇంక నే నెందుకు జ్ఞాపకం వస్తాను; ఉత్తరాలేనా ఎందుకు రాస్తారు; పాపం!” అన్నాను. చాలా అనందిస్తున్నా ఆయన్ని సరదాగా సాధించాలన్న కోరిక చంపుకోలేక.

“అదుగో - చెప్పకపోతే ఊరుకోవు; చెబితే ఇలా గొడవ చేస్తావు!”

“గొడవ కేంపుందిలెండి. మావాళ్ళూ మీకు బట్టలు ఎక్కువే తీపేరు. నేను పుచ్చుకోలేదని అక్కసుకొద్దీనీ, దానికితోడు మా చిన్నన్నయ్య వెటకారం ఒకటి, “మీ ఆయన వొచ్చినప్పుడే ఇస్తాంటేవే” అంటానూ. పెద్దన్నయ్య పట్టి కెళ్ళ మంటూంటేకూడా బీరువాలో పెట్టేశాడు—నాకు ఉక్రోషం, వొచ్చి

అడగలేదు - వెళ్ళవది. బట్టలకేంగాని - ఎక్కడున్నారో ఏం చేస్తున్నారో, ఏం లిన్నారో, అస లారోగ్యంగా ఉన్నారో లేదో అని నామనస్సు మాత్రం మూడు రోజులా విలవిల్లాడి పోయింది. వాళ్ళందరూ “పరధ్యానంలో వున్నావా, వుంటే పతిధ్యానంలో ఉన్నావా” అంటూ పరామర్శలు, వేళాకోళాలూ - బయలు చేరేరేమో ఆ బస్లో రైలో ఎక్కడైనా యాక్సిడెంటులు పోయిందేమో అని బెంగాలీ-హాసీలెండి, ఎక్కడైతేనేం; పండగపూట ఇంత పప్పు అన్నం తిని హాయిగా నిద్రపోయారుకద; నా కంటే చాలు—” నిజం అయినా సరే కొంత విసుగుతోనే చెప్పేను. అయినా ఎంతో తేలిక సడింది మనస్సు.

“సరి సరి.....పప్పు అన్నం అంటావేమిటి! నవరసాలూ, సిండి వంటలతో, బ్రహ్మాండంగా చేసేరు. ఇహ విశ్రాంతంటావా; వేరేగదీ, దొమ తరి మంచం, దన్నప్పిల్లో? - అనుకోకూడదుగానీ” మీ ఇంట్లో అయితే నాకలా జరగనే జరగదు?”

“పోనీరెండి పాపం, మా వాళ్ళింట్లో మీకెన్నడయినా బాగా జరిగింది కనకనా?” అని లేచాను. ఉడుకుబోత్తనం వాస్తోంది. ఆయన మాటలకి. మా వాళ్ళింట్లోనే కాదు, వాళ్ళింట్లోనూ.... అంటే మా అత్తారింట్లోనూ-ఆయన కలా జరగదు. అమాట ఆయన అన్నేడు. నాకనాలని ఉందిగాని ఆయన అన్నంత సుశువుగా నేనెలా అనడం.... అలాచిస్తూ కిటికీ దగ్గర నుంచుంటే అమ్మపాడిన పాటలో ఓ చరణం జ్ఞాపకాని కొచ్చింది.

ఇయ్యగల చోటానే వియ్యమందరాదా !

పెట్టగల చోటానే పెళ్ళాదారాదా ?

అని సుభద్ర అర్జునుణ్ణి దెప్పుతుంది. ఇలాంటి సందర్భంలోనే, ఈ అర్జునుణ్ణి చెప్పేచాస్తు సుభద్రదీకాదు : నాదైంది—రాగ వరసలో అంటే ఆ చరణాలు ఎంత బావుంటాయని ! ఆకర్షణకి తట్టుకోలేక అనేశాను - - దెప్పాలని కానేకాదు.

ఆయన చిరునవ్వు మొహాన పోసుగుని లేచి కిటికీ దగ్గరకొచ్చారు. రెండు చేతులా నన్ను పొదివి పట్టుకొని- “నే ముందే చెప్పేను కదే: నువ్వు బాధ పడతావని!” అన్నారు.

“బాధ కాదండీ: బోధ” అన్నాను. మనస్ఫూర్తిగా నవ్వుతూ.

*

*

*

అమలాపురం మునిసిపాలిటీలో వీధి రెక్కలు తనిఖీ చెయ్యడానికిట వెళ్ళేరు మా ఆయన. పదిహేనురోజులైంది, ఇవాళో రేపో రావాలి. ఎదురు చూస్తున్నాను.

అంతలో పార్థసారధి అని, ఆయన స్నేహితు దొకాయన, ఒచ్చేడు. “అర్జునరావుగారున్నారా?” అంటాను.

నా కతను యిదివరకే తెలుసును. కూచోబెట్టి, సంగతంతా చెప్పాను. ఏదేనా పనులచే ఉండిపోయి, రేపు ఆయన్ని చూసి వెళ్ళమన్నాను.

అతను ఉండడానికి వీల్లేదనీ, కొంచెం డబ్బు కావలసి ఒచ్చేననీ, చెప్పేడు. “ఆయన పితాపురం నించి ఒచ్చేసిన దగ్గర్నుంచీ కూడా నా ఇబ్బందులలాగే ఉండిపోయావ్వి!” అన్నాడు.

“పితాపురం ఎప్పుడొచ్చారీయనా?” అన్నాను.

“మొన్న పండక్కి ఒచ్చేరు కదండీ.”

“పండక్కి—అంటే?”

“సంక్రాంతిపండక్కిండీ— తెలియనట్టుడుగుతారే?—ఆరోజు వైజాగ్ వెళతానని అర్జునరావుగారు బైలుదేరడం, వేషన్ లో ఎవరో టిక్కెట్ తో నహా ఉన్న పర్సు కాజెయ్యవం—మీతో ఆయనేం చెప్పలా?”

నా కళ్ళు తిరిగాయి. మనస్సులో విద్యుత్తు స్పృహకరించినట్టుయింది. కడుపులో చెయ్యిపెట్టి తిప్పినట్టుయింది. నీరసం వచ్చేసింది. స్పృహ తప్పి పోతుందని భయం వేసింది....డబ్బుపోవడం....కాదు; ఎవరో కాజెయ్యడం!

“లేదండీ, ఏం జరిగింది?” అని చిరునవ్వు నటించాను.

“సరిపోయింది. మీతో ఏం చెప్పలేదన్నమాట....” పార్థసారధి చిరునవ్వు నవ్వాడు. “ఏ మొహం పెట్టుకు చెబుతారెండి!....ఈయనేమో టిక్కెట్ కొనుక్కుని, బండి లేటుకూడా అని నిద్రపోతూంటే ఎవరోవ ర్సొకాస్తా కొట్టే శారు. ఆ సంగతాయనకి తెలికబండి రాగానే ఎక్కేశారు. ఎక్కీ ఎక్కగానే నేను కనిపించేసరికి మాట్లాడుతూ కూర్చున్నారు....సామర్లకోటలో టిక్కెట్లు చెకింగ్ చేసే క్లాఫ్ ఒచ్చి అడిగితే జేబులూ, బేగ్, అన్నీ తడుముకొని, వెతుక్కొని, పర్సొపోయిందని తేల్చారు.

“ఉహూ!”

“....పండగ ఎడ్వాన్ను దెబ్బయ్యిదుట. ఇంట్లోంచి తీసుచున్నవి

ఇరవైట; కాక టిక్కెట్టుట-మొత్తం నూరు.... టిక్కెట్టు లేదని వాళ్ళు చార్జీ చేపేట. బొటాబొటిగా నా దగ్గరున్నది సరిపోతే ఇచ్చేశాను. పితాపురానికి టిక్కెట్ రాయించి.... పొద్దున్నే వేరేబండిలో వెళ్ళుతుగాని రండని, పితాపురంలో దించేశాను. అప్పటికి మా యిద్దరి దగ్గిరా కలిపి ఇరవై ఒక్క నయా పైసాలు మిగిలేయి....”

“అంతకుముందు నాలుగు నెలల్నించీ నాకు జీతాలు లేవు. శాంక్షన్ రాలేదు. మా పోస్టలకి. అందుకని జీతాలు వ్రా చెయ్యలేదు. మా వాళ్ళని వుట్టింట్లో ఒదిలేసి, హోటల్లో అరువుపెట్టి రెండునెలలు తిన్నాను. రెజ్జెలు దాటాక వాళ్ళు పెట్టాలా. స్వయంపాకం మొదలెట్టాను..... బియ్యం ఉంటే మిరపగాయల్లేకా, వప్పుంటే నెయ్యిలేకా, బాధలుపడుతున్న రోజులు.... మా డిపార్టుమెంటు సంగతి మీకూ తెలుసుగా. తిండికి లేక చస్తున్నా సరే, కేంపూ వర్కూ మాత్రం యమ అర్జంట్! ఎడాన్స్ లైనా ఇవ్వరు. అలాగే బాధలు పడుతూ, రాజమండ్రి కేంప్ ఒచ్చానన్నమాట.... చేతిలో ఉన్న డబ్బులు కాసిసి ఎక్కెవకి కట్టేశాను. పొద్దులేచి ముష్టి ప్రారంభించాను.... ఏం లాభం, అందరికీ వండగే. తగని అర్జులూ! ఎక్కడా పుట్టలేదు సొమ్ము. అందులో నాకు జీతాలు రావడంలేదని అందరికీ అవగాహన అయిపోయింది.... ఇంతాచేసి ముష్టి మూడురూపాయలు దొరక్క, అఖరికి ఆయన, ఇక్కడే ఉండిపోతాను లేవోయ్, నీతోబాటే-అన్నారు.... నాకు కక్కాలేక మింగలేక అవస్థొచ్చి పడింది....”

“అయితే మీరిద్దరూ కలిపి పితాపురంలో గడిపారా, వండగ మూడు రోజులూ!—పోసీరెండి పాపం! థేంక్స్” అన్నాను దుఃఖం దిగమింగు కుంటూ.

“ఏం గడిపాం; నా మొహం! - ఆయనాటి మనిషి, నేనలాటి పరిస్థితుల్లో చేతిలో కాజీ అడవి పరిస్థితుల్లో ఉండగా వొచ్చి ఉండి పోవలిపొచ్చినందుకు నాకెంత బాధ అనిపించిందో చెప్పతరం గాదు. సరిగ్గా తిండైనా పెట్టలేకపోయాను. కూరకైనా డబ్బులులేక బాధలు పడ్డాం.... పొద్దున్నే బన్ రొట్టి అరువుతెచ్చి టిపిన్; బదు నయాపైసలుంటే టిపొట్లాం తెచ్చుకుని టీ కాచుకునేవాళ్ళం (కాఫీ మరిచేపోయాం)— బాబో కొన్న వూరగాయ, అప్పడాలా, పెరుగు మనిషి నెల్లాళ్ళనించీ డబ్బు

లిచ్చేరు కాదని నఱుగుతూ పోసే మజ్జిగ నీళ్ళూపోసి-ఇదీ నేనాయనకి పెట్టిన భోజనం ! పోసి అలాగేనా పెట్టగలిగానా, అంటే; సంక్రాంతినాడు సాయం త్రానికల్లా బొగ్గులు అయిపోయి, ఎక్కడా బుట్టెడు అవ్వైనా వుట్టేయి కావు!- అందరూ ఎంచక్కా పంచభక్త్య పరమాన్నాలూ వొండుకుని పండుగ చేసు కుంటూ వుంటే నా యింటికి రాకరాకొచ్చిన వారూ, నాకన్నా అన్ని విధాలా పెద్దవారూ, ఇలాటి కష్టాలు ఎన్నడూ ఎరగనివారూ అయిన అర్జునరావుగారికి అలాటి సత్కారంచేసి అవమానించవల సొచ్చినందుకు నాకెంత ఔధ కలిగిందో నిద్రకూడ సరిగ్గాలేదు. నమయానికి రెండు దుప్పట్లు చాకలాడి దగ్గర ఉండి పోయాను. దోమతెరలు తెచ్చుకోలేదు. ఒకచే దోమలూ, చలీ, ఒట్టిరోజులై నవైతే ఎలాగో గడిపేద్దం కాని పండుగలు కావటం, దరిద్రం మరీ భూతద్దం లోంచి చూసినట్టు కనుపించసాగింది. ఆఖరికి సంక్రాంతినాడు సాయంత్రం ఉండబట్టలేక బట్టలకొట్టాయన్ని బతిమలాడితే రెండు దుప్పట్లూ, ఒక పంచె ల్లావూ, రెండు రెడీమేడ్ షర్టులూయిచ్చాడు; పద్దు రాసుకుని....అత్తారింటికి వెళదామని అందరితో సరదాగా గడుపుదామనీ బైలేరిన ఆయనకి నావల్ల అలా అయింది. రైల్వో నేను కనబడకపోతే ఆయన పర్వోపోయిన సంగతి ముందే తెలుసుకొని వెంటనే ఊళ్ళోకొచ్చి ఏవో తంటాలుపడి మర్నాటికైనా విశాఖ వట్నం చేరుకుందురు. వెనక్కి వెళ్ళలేక ముందుకి పోలేక-అలా అవనక్రితా నైన ఆయనమొహం చూడానికి నాకు మొహం చెల్లలేదు. ఎంతభాధో!”

“అయ్యో ఇంకా నయం టిక్కెట్ కలెక్టర్స్ కివ్వడానికైనా మీ దగ్గర ఉందిగనక-” అని ఏదో అన్నాను. ఆ తరువాత నాకు మాటేరాలేదు. ఊరు కున్నాను.

“ఆఖరికి, కనుం వెళ్ళిన మర్నాడు తిరిగిరావడానికి డబ్బులు లేవుగా. నాకు తెలుసున్న ఓలారిడ్డైవల్తో చెప్పి. లారీలో ఎక్కించి పంపేనండి, ఆయన్ని రాజమండ్రి!-ఎందుకులెండి; అవన్నీ వింటున్నకొద్దీ మీకు ఔధ.”

ఇంతకంటె ఔధపెట్టే మాట అతనేదీ అన్నేడు. నాకింక ఏడుడు ఆగదని పించింది. “ఉండండి, మీకు కాఫీ తెస్తాను!” అని లోపలికెళ్ళాను.

నా మొహం నటించ గలిగిందిగాని, నా మనస్సు, కళ్ళూ నటించలేక పోయాయి. లోపలి కెళ్తూనే, నీరు కమ్మిన కళ్ళకి ఏదీ కనిపించక, వెంటనే తుడుచుకోవల సొచ్చింది.

* * *

అలాగే మనస్సునూ.

నా మనస్సు, పరిపరి విధాల పోయింది.....సిల్లీగా కనుపించే ఈ పండగ ఉదంతం ఈ అనుభవం నాకేవో కొత్తసాఠాలు నేర్పడానికి సమకట్టినట్టుంది.

* * *

నా గుండె నీలైపోయింది. జరిగింది నెమరు వేసుకొంటే ఇలా కను పిస్తోంది.... ఆయనెలా పున్నారో అని నేను అనుక్షణం బాధపడడంవల్లే ఆయన నిజంగా బాధలు పడ్డారు. తిండి అమరిందో లేదో, నిద్ర కుదిరిందో లేదో, సరదా లేదేమో, సరసం లేదేమో, అని నేనెలా అనుకున్నా అన్నీ తధాపై పోయి, ఆఖరికి ఏక్విడెంచైందేమో అనినేననుకొనేసరికి ఆయనకి లారీలో ప్రయాణం చేసే యోగం పట్టడం! ఇంత పాపాత్మురాలినా నేను!..నా కాయన మీదవున్న ప్రేమాభిమానాలు కీడునూ చెడునూ శంకించడానికేనా?..ఆయన నెక్కడో కులాసాగా, హుషారుగా, ఆనందంగా ఉండివుంటారని నే నెందు కనుకోలేకపోయానో! అలా అనుకుంటే అలాగే ఉండేవారేమో.

ఈ ఆడిట్ క్యాంప్ పదహారోరోజు ఎప్పుడు పూర్తవుతుందో ఆయనెప్పుడు ఇంటికొస్తారో..ఆయన్ని ఈ క్షణం చూడాలనుంది.

హాల్లో ఆయన బస్టోఫోదో కెదురుగా నించాని, సగం అల్లిన జడ ముందుకు తెచ్చుకుని అల్లుకుంటూ, ఓసారి పైకి ఓసారి కిందికి చూసుకుంటూ, ఆ ఫోటో నన్ను పలకరించిన పులకరింపుకి సిగ్గుపడి నవ్వుతున్నాను.

కాని..అది కాదు. అదొట్టి మూఢనమ్మకం..ఆయనేమైనా రాజకుమారిడి తులసిమొక్కా, నా మనస్సులో భావాన్ని బట్టి పెరుగుతూ తరుగుతూ వుండడానికి?..అది కాదు. మరేదో వుంది పాఠం.

* * *

గొప్పలు చెప్పేరు. ఎయిర్ కండిషన్ గది, డస్టపిల్లో అంటూనూ. కోరికలు గుర్రాలై కోటగోడలు లంఘించేయి. సెనగలూ రాళ్ళూ కలియబోసి నట్టు బాగానే అల్లెరు. ఫిన్లే వారి పంచెల చావు? గొప్పలు విని అలా జరిగేటట్టు చేస్తారనా?..ఏమో, నవ్వు వస్తోంది.

రానీ, ఇంటికి..ఎలా చెప్పితే బావుంటుందో. నిడదవోలునించి ఎవరో భాష్యం వ్యాపారస్తుడట. ఈవూళ్లో పనుండి మనింట్లో మకాం ఉండామని వొచ్చాట్ట....ఎయిర్ కండిషన్ గది డస్టపిల్లో లేవని వెళ్ళిపోయాడు అననా? అంటే ఏముంటారో.

అదీకాదు. గొప్పకోసం ఆయనెప్పుడూ భావత్రయ పడలేదు. మా పుట్టించారు గొప్పగా జరిపించలేదని ఆయన అభిప్రాయం కానేకాదు. ఇంకేవో వుంది. నేనైనా మరెవరైనా నేర్చుకోవలసింది!

* * *

ఈ అబద్ధాలెందు కాడేరో? మోసం చేసేరు-అవును.

అబద్ధా లాడవలసిందే. ఈ అర్జునులవారు ఆ పార్థసారథితో, పితా పురంలో నా ఎడబాటులో గడిపిన ఆ యుగాల చరిత్ర-ఆయన నాతోనే కాదు, ఏ భర్త ఏ భార్యతో చెప్పినా అందంగా వుండదు.

పార్థసారథే, కొంచెం ఆలోచించి నాతో నిజం చెప్పక మానెయ్యవలసింది.... అసలీయనే, అతన్ని కూడా కట్టుదిట్టం చేసుకోవలసింది.... ప్రైమ్ లేక పోయి ఉంటుంది. నేను రైలు దిగి, రిజ్జి ఎక్కి యూడించే సమయానికూడా ఆయనకీ అబద్ధాలు తట్టలేదు.... రాత్రి మళ్ళీ, పునః పృచ్ఛలో పుట్టిన ఉపాయం.... అంతలా నే నడక్కపోతే ఆయన చెప్పేవారే కాదు.

ఇంతాచేసి దారిద్ర్యం, లోకంలోని తత్వవేత్తలందరూ అనుభవనీయమని తేల్చి ముంచి చెప్పిన ఉదాత్తయోగం-తప్పకుండా చవి చూడవలసిందే. కాని పండగ అవడాన్ని-ఒచ్చింది పేచీ-అందుచేత-నా సంతోషం కోసం, నేను మూడురోజులూ అనుభవించిన వేదన మరిచిపోడం కోసం, ఆయన సుఖంగా ఉన్నారు కదా అని నేను తృప్తి చెందడం కోసం, అట్టే మాటాడితే మా ఆయనకేం లోటు. ఇలాంటి గొప్ప స్నేహితులున్నారని నేను పొంగిపోడం కోసం-వొక అందమైన అబద్ధం ఆడేశారు ఆదర్శవంతంగా.

నిజానికి ఆదర్శం అంటే కూడా అందమైన, కష్టమైన అబద్ధమేగా.

క్షణికంకానీ, శాశ్వతం కాని, ఆనాటి, ఆయనగారి అందమైన అబద్ధాన్ని విని, నేను పొందిన ఆనందాన్నీ, అది చూసి ఆయన పడ్డ తృప్తినీ, ఆయన నేనూ స్మరణీయంగా ఉంచుకోడం మాత్రం కల్తీలేని నిజం!

నిజం కోసం అబద్ధం!

అబద్ధం అని తెలిసిపోయినంత మాత్రాన అందం నశించి పోయేటట్లు యితే కావ్యాలు కాయితప్పడవలూ, ప్రబంధాలు పకోడి పొట్లాలూ అయిపోయి ఎప్పుడోపోయి వుండేవి.

కోపగించుకునీ, మీ కథ నాకు తెలిసిపోయిందండోయ్ అని వెటకారం చేసి, నే నే ప్రయోజనాన్ని సాధించేది? ఓ గడియనేపు ఆయన్ని దులిపేసి, మీ కూ కథలే యిష్టం

కడిగేసి యిలా చేస్తారా అని నిలచింది ఆడిగితే ఫలితం ఏమిటో నాకూ తెలుసు. ఆయన నా కిచ్చిన ఆనందం అంతా ఒట్టి నీటిమీద రాతయిపోతుంది. ఆయన బాధించిపోతారు. కష్టాల్ని చూస్తారు, మనస్ఫూర్తిగా పశ్చాత్తాప పడతారు. అయితే చాలా చిన్నబుచ్చుకుంటారు. నేనే ఆయన్ని చిన్నబుచ్చేసేకన్న అవమానం ఏముంది, నాకు?

నేను పార్థసారథి అని తెలివి తక్కువదాన్ని కాదు!

నా రానందం యిస్తున్నానన్న గర్వం ఆయన కుండడం నా జీవితాని కెంతో అపనవం, ఆరోగ్యం! ఆ గర్వాన్ని భంగం చెయ్యడం చాలా ప్రమాదం. నన్ను సుఖపెడుతున్నాననీ, ఆనందింపజేస్తున్నాననీ ఆయన అనుకుంటే, అది ధృమే అయినా ఆయనకి ఆరోగ్యం.... అవసరమైనంత భ్రమలేక, ఎప్పటికప్పుడు తలొసకానన్నే కలుసుకుంటూ నిరాశలే ఎదుర్కొంటూ వుండడం వల్లనే జనం సుఖపడలేక పోతున్నారు....

* * *

దీనినూ, రాఫ్ యిచ్చి, పార్థసారథి వాట్ని స్వీకరిస్తున్న సమయంలో, నేను నేర్చుకున్న పాఠం, వాటికన్న రుచిగా రుచిగా అతనికి అందజేసేను. అతను చేసిన తప్పు తెలుసుకొని, మరో తప్పు చెయ్యకుండా వుండే అవకాశం ఒక్కొక్కటి అది అంది పుచ్చుకుందికి చాలా వుత్సుకత చూపించేడు, దాంట్లో అతనికి చాలా ఆనందం కనబడేట్టు చూపించేను.

నవ్వుకుంటూ నమస్కరిస్తూ వెళ్ళాడు పార్థసారథి.

* * *

మర్నాడు మహాలక్ష్మమ్మగారితో సాయంకాలం అటకీ సినిమాకి వెళ్ళేను. అబ్బుంచొచ్చేసరికి మా ఆయన ఈజీచైర్లో పడుకుని నిద్దరోతున్నారు.

“ఎప్పుడొచ్చేరండి?” అన్నాను; లేపుతూ.

“ఏడుంటావుకి”

“అయ్యో; అనుకుంటూనే వున్నాను సుమండీ. వంటకూడా చేసిందాన్ని. ఏమోలే ఇవాళే ఒస్తారా అని అనుకుంటూ మాలక్ష్మమ్మగారు రమ్మంటే సినిమాకి వెళ్ళేను!”

“పోనీ—”

“కాళ్ళు కడుక్కోండి భోంచేద్దాం. ఇద్దరం కలిసి తిని ఎన్నాకైందో!”

ఆయన నావేపు విచిత్రంగా చూస్తూ లేచేరు.

నాదొరణి కృత్రిమంగా తయారైపోతోందని గ్రహించాను. వెంటనే నోటి కొచ్చిన మాటేదో పెదిమల్లోనే బిగించేశాను.

“పెట్లో డబ్బు తక్కువైందే—! ఏమైనా కొన్నావా?” అన్నాడు మా ఆయన; కొంతసేపు పోయాక.

ముద్దనోట్లో ఉండిపోయి నేనేం అన్నాడు. “లే”దన్నట్టు తలూపాను.

“...మరేంలేదు; రవణమూర్తి డబ్బు అప్పు కావాలంటేను, ఇస్తాను రమ్మని ఇంటిదాకా తీసుకొచ్చి లేదని పంపవలిసొచ్చింది.

“అప్పుకావాలని ఒచ్చేరా....తీర్చవలసిన బాకీ ఒకటుంటే తీర్చేశాను, నేను.” అన్నాను, ఆయనవేపు చూడకుండా.

“ఎవరి కబ్బా?”

“ఎవరో పితాపురంలో బట్టల వ్యాపారస్తుట్ట. మీరు నలభై రెండురూపాయల చిల్లరివ్వాలంటూ బిల్లుబుక్కు తెచ్చి చూపించాడు.... ఏదో పనుండి రాజమండ్రి ఒచ్చి పనిలో పనిగా మనింటికొచ్చినట్టున్నాడు.... మీ సంతకం ఉంది. బాగానే గుర్తుపట్టాను. మనింటి గుర్తులు మీ ఫ్రెండెవరో చెప్పేట్ట. తిన్నగా ఒచ్చేశాడు సరేలే, ఏ క్యాంపులోనో ఎప్పుడో తెచ్చుంటారు అనుకుని పెట్టో డబ్బు ఉంది, తెచ్చి యిచ్చేశాను.”

మా ఆయన ఒక్క నిమిషం తినడం మానేసి, అంతా విన్నారు “ఇంకే మైనా చెప్పేదా?” అన్నారు. ఆయన అంతలా తెల్లబోవడం చూసి. బిల్లు బుక్కు మీద తారీకు చూశావా అని అడిగేస్తారేమోననీ, ఈ కథ పప్పులో కాలువెయ్య కుండా ఒడ్డెక్కించ గలనా అనే భయం వేసింది.

“ఉహూ... ఏం చెప్పలేదే.”

ఆయన నావేపు ఇంకా కాస్త అనుమానంగా చూస్తూ “పార్థసారథీ” ఆ సంగతులేమీ చెప్పలేదా?”

“పార్థసారథంలే, నల్లగా ఉండే ఆయనేన, ఇన్నూరెన్ను-”

“చీ చీ అతనుకాదే, తెల్లటాయన, సర్వేయరు!”

“ఓహో, ఆయన ఊసెందుకూ, ఇప్పుడు?”

“అహూ, అతనూ పితాపురం లోనే ఉంటున్నాడులే!”

“ఏమో, అయితే మనింటి గుర్తులూ అవీ అతనే చెప్పి ఉంటాడు.... సినిమాకి బయల్దేరుతూ వుంటే వదురుగా ఒచ్చాడు. వెంటనే పంపేశాను.... ఇంతకీ మీరు బాకీ ఉండటం నిజమే కద!”

మా ఆయన నోట్లో ముద్ద పెట్టుకొని తలవూపారు పరధ్యానంగా.

(రంగనాయకమ్మగారు మెచ్చుకుని ఉత్తరం రాసిన కథ)

మీ.కూ క థ లే.యి ప్టం